

दिनांक 23.03.2025

समय: 18.45 बजे

आकाशवाणी जयपुर-अजमेर
प्रादेशिक समाचार

- केन्द्रीय मंत्री गजेन्द्र सिंह शेखावत गर्मी रा मौसम ने ध्यान मांय रखता सरहदी ज़िला मांय पाणी अर बिजली सप्लाई रा वाजिब बन्दोवस्त करण रा निर्देश दिया।
- राज्य मांय कोचिंग संस्थानां माथे नियंत्रण राखण अर वां री जवाबदेही तैय करण सारू लायी ज्या बिल माथे काले विधानसभा मांय चर्चा व्हेला।
- विश्व मौसम विज्ञान दिवस आज-मौसम पूर्वानुमान अर जलवायु निगरानी सेवावां रा बारा मांय जागरूक करण सारू ओ दिन मनायो जावे।
- खेल मंत्री मनसुख मांडविया **फिट इण्डिया संडेज ऑन साईकिल** अभियान री शुरूआत करी।

000

केन्द्रीय मंत्री गजेन्द्र सिंह शेखावत गर्मी रा मौसम ने ध्यान मांय रखता अहलकारां ने सरहदी ज़िला मांय पीवण रा पाणी अर बिजली री सप्लाई रा वाजिब बन्दोवस्त करण रा निर्देश दिया है। श्री शेखावत आज पोकरण री सांकड़ा पंचायत समिति मांय जिला थर रा अहलकारां री मीटिंग ली। केन्द्रीय मंत्री जलदाय महकमां रा अहलकारां ने कंटीजेन्सी प्लान रे तैत 15 अप्रैल ताई नलकूप अर हैण्डपम्प लगावण रा बारा मांय कार्यवाही पूरी करण रा निर्देश दिया। वण जल जीवन मिशन री प्रगति री समीक्षा करी अर मिशन ऊं बच्चोड़ा गांव अर ढांगियां रा प्रस्ताव बेगा देवण री बात कही। श्री शेखावत इण ऊं पैला काले पोकरण मांय होळी स्नेह मिलन कार्यक्रम मांय सिरकत करी।

000

प्रधानमंत्री नरेन्द्र मोदी रा एआई शोधकर्ता लेक्स फ्रिडमैन रे साथे अजै ई व्ही बतळ पॉडकास्ट रा रूप मांय अबे केई भाषावां मांय मौजूद है। श्री मोदी सोशल मीडिया पोस्ट मांय कह्यो के इण रो मकसद बतळ ने बत्ती ऊं बत्ती सुणण वाळां ताई पूगावणो है।

000

आज शहीद दिवस है। कृतज्ञ राष्ट्र देश रा तीन महान स्वतंत्रता सेनानी- शहीद-ए-आजम भगत सिंह, शिवराम राजगुरु अर सुखदेव थापर ने सिरधानजली अर्पण कर रह्यो है। तीनू वीर सपूतां ने आज रे ई दिन साल 1931 मांय लाहौर री केंद्रीय कारागार मांय फांसी दीरीजी ही। आ तीनू क्रांतिकारियां 17 दिसंबर, 1928 ने एक ब्रिटिश पुलिस अहलकार सैंडर्स ने गोली मारण रा इलजाम मांय मौत री सजा सुनायी ज्यी ही। प्रधानमंत्री नरेन्द्र मोदी सोशल मीडिया माथे एक वीडियो साझा करता आं क्रांतिकारियां रा बलिदान ने याद कर्या।

मुख्यमंत्री भजन लाल शर्मा तीनू अमर शहीदां ने नमन् करता नौजवानां ने वां रा जीवन ऊं सीख लेवण री अरज करी है। शहीद दिवस रे मौके प्रदेश मांय ई न्यारी-न्यारी ठौड़ां सिरधाजंली कार्यक्रम व्ह्या अर शहीदां रा ठावां बलिदान ने यादी करी ज्या।

000

राज्य मांय कोचिंग संस्थानां माथे नियंत्रण राखण अर वां री जवाब देही तय करण सारू लायी ज्या बिल माथे काले विधानसभा मांय चर्चा व्हेला। **उपमुख्यमंत्री प्रेमचन्द बैरवा राजस्थान कोचिंग सेन्टर नियंत्रण और विनियमन विधेयक 2025** ने विचार सारू राखेला। इण रे अलावा सदन मांय राजस्थान मांय विधियां संशोधन विधेयक 2025 अर राजस्थान विधियां निरसन विधेयक 2025 ई विचार सारू धर्या जायेला। वटे ई शून्यकाल मांय तीन ध्यानाकर्षण प्रस्ताव राखीजेला। विधानसभा सचिव भारत भूषण शर्मा कानी ऊं काडी ज्यी कार्यसूची मुजब सदन मांय कुछ अधिसूचनावां ई राखी जा सके है अर क्षेत्र विशेष री याचिकावां रो उपस्थापन ई व्हेला। 16वीं विधानसभा रा तीजा सत्र रो काले समापन व्हे सके है। ओ सत्र 31 जनवरी ने सरू व्ह्यो हो।

000

पशुपालन मंत्री जोराराम कुमावत जैसलमेर जिला मांय कर्मा रोग रा पसारा ने देखता अहलकारां री मीटिंग ली। लारला दिनां ई रोग ऊं जिला मांय 36 अर फलौदी हलका मांय 2 जिनावरां री मौत ने चिन्ता रे साथै लेवता पशुपालन मंत्री आ बैठक करी। वणा रोग रा फैलाव ने रोकण सारू वाजिब इन्तजाम करण रा निर्देश दिया। श्री कुमावत जैसलमेर, बाडमेर, बालोतरा अर फलौदी जिला रा कलेक्टरां रे साथे बतळ कर ने दवाइयां अर दूजा इन्तजाम करण माथे जोर दिया।

000

आज विश्व मौसम विज्ञान दिवस है। विश्व मौसम विज्ञान संगठन रा थापना दिवस रे मौके हर साल ओ दिन 23 मार्च ने मनायो जावे है। लोगां ने मौसम विज्ञान अर सेवावां रा महतव रा बारा मांय जागरूक करण रा मकसद ऊं ओ दिन मनायो जावे है। आ सेवावां मांय मौसम पूर्वानुमान, तापघात, सूखा, बाढ़ अर कोहरा री हालात माथे भविष्यवाणी करण अर जलवायु निगराणी भेळी है। **क्लोजिंग द अर्ली वार्निंग गेप टू गेदर** मुद्दा माथे ई साल मौसम विज्ञान दिवस मनायो जावे। मौसम केन्द्र जयपुर रा निदेशक राधेश्याम शर्मा बतायो के ई मौके काले नुमाईश लगायी जायेला।

000

राज्य मांय मौसम मांय उतार-चढ़ाव चाले। उत्तराध हवा रा असर ऊं केई ठौड़ां रात रा तापमान मांय 2 ऊं 3 डिग्री सेल्सियस री कमी दर्ज करी ज्यो। वटे ई 25 मार्च ऊं तापमान मांय 1 ऊं 3 डिग्री सेल्सियस ताई री बढवार होवण री आस है। लारला 24 घंटां मांय प्रदेश मांय मौसम सुखो रह्यो अर घणकरी ठौड़ां तेज तावड़ा रो असर रियो। बाडमेर मांय बत्ती रो तापमान 39 दशमलव 5 डिग्री सेल्सियस दर्ज करी ज्यो। जैसलमेर मांय 38 दशमलव 5 अर जोधपुर मांय 37 डिग्री सेल्सियस बत्ती रो तापमान रिकॉर्ड व्ह्यो। वटे ई कोटा, चित्तौडगढ़, डूंगरपुर अर सिरौही मांय ई पारो 36 डिग्री सेल्सियस रे पार रह्यो। जयपुर, सीकर अर दौसा मांय साझा-संवारां हल्की ठण्ड बण्योड़ी है। गर्मी री आमत रे साथै ई प्रदेशभर मांय परिण्डा बाधण रो सिलसिलो चाले। ई कडी मांय आज पाली जिला रा बिसलपुर मांय परिण्डा लगायी ज्या।

000

विश्व क्षय रोग दिवस काले है। हर साल 24 मार्च ओ दिन मनायो जावे है। ई साल रो मुद्दो हां, **हम टी.बी. को खत्म कर सकते हैं— प्रतिबद्ध हो, निवेश करे परिणाम दे** है। एक रपट –

000

टीबी मुक्त भारत रा संकल्प ने पूरो करण सारू देश मांय **एडल्ट बीसीजी वैक्सीनेशन** सरू करी ज्यो है। इण मांय झुन्झुनू ने पायलट प्रोजेक्ट रे तैत चुणी ज्या है। **राष्ट्रीय क्षय उन्मूलन कार्यक्रम** मांय जिला रा 83 हजार व्यस्कां ने चांकीज्या है। सी.एम.एच.ओ. डॉ. छोटे लाल गुर्जर बतायो के ओ टीकाकरण अभियान जिला मांय 18 मार्च ऊं सरू व्ह्यो है।

000

नागौर जिला रा मुंदियाड़ गांव मांय आज करंट लाग जावण ऊं तीन लोगां री मौत व्हे ग्यी। हादसो हाइटेन्शन लेण रा टूट्या तार री फेट मांय आवण ऊं व्ह्यो जिण मांय मोटरसाइकिल सवार तीन मिनखा री मौका माथे ई झुलस जावण ऊं मौत व्हे ग्यी।

000

युवा कार्यक्रम अर खेलमंत्री डॉक्टर मनसुख मांडविया नित हमेश रा जीवन मांय बरोबर कसरत अर साइकिल चलावण माथे जोर दियो है। वणा आज लखनऊ ऊं **फिट इंडिया संडेज ऑन साइकिल अभियान** री री सरुआत करी। श्री मांडविया कह्यो के साइकिल चलावण ऊं शरीर फिट रहवे है अर पर्यावरण रो संरक्षण ई होवे है।

000

राजस्थान लोक सेवा आयोग कानी ऊं आज राजस्व अधिकारी आर ओ ग्रेड-2 अर अधिशाषी अधिकारी ग्रेड-4 भर्ती परीक्षा 2022 लीरीजी। परीक्षा 26 जिला मुख्यालयां रा एक हजार 318 केन्द्रां माथे व्ही। आयोग रा सचिव रामनिवास मेहता बतायो के एक पारी मांय व्ही ई परीक्षा मांय कोई 4 लाख 37 हजार परीक्षा देवणियां रा नाम है। आयोग आ परीक्षा 111 ओहदा सारु साल 2023 मांय ली ही, जिण ने पछे नकल अर पेपर लीक री रपट दर्ज होवण माथे निरस्त कर ने दुबारा करवायी ज्या है।

000

राज्य मांय पीएमश्री योजना रे तैत काले ताई ऑन लाइन अर्जी दी जा सके है। शिक्षा मंत्रालय कानी ऊं स्कूल चुणी जायेला। राज्य परियोजना निदेशक अर आयुक्त राजस्थान स्कूल शिक्षा परिषद अनुपमा जोरवाल बतायो के अर्जी रे पछे राज्य थर माथे सत्यापन 28 मार्च ताई व्हेला। इण रे पछे एक अप्रैल ताई आखिरी चयन शिक्षा मंत्रालय कानी ऊं कर्या जायेला। वणा बतायो के राज्य रा 5 हजार 221 बैच मार्क स्कूल पीएमश्री योजना रे तैत सातवां चरण मांय अर्जी रा पात्र है। ध्यानजोग है के आ केन्द्र सरकार री महताऊ योजनावां मांय है। इण रो पूरो नाम **प्राइम मिनीस्टर स्कूल फॉर राईजिंग इण्डिया** है। साल 2022 मांय सरु करी ज्यी ई योजनां मांय पढेसरां ने गुणवत्तापूर्ण शिक्षा देवणो अर हुनर सिखावण रे साथे वां ने भविष्य सारु तैयार करणो है।

000